

GJBK010028142025



કેસ દાખલ થયા તા.	૨૧/૭/૨૦૨૫		
કેસ રજીસ્ટરે નોંધ્યા તા.	૨૧/૭/૨૦૨૫		
કેસ ફેસલ કર્યા તા.	૨૮/૪/૨૦૨૬		
સમયગાળો	વર્ષ	માસ	દિવસ

નામદાર સુપ્રિમ કોર્ટનાં **SUO MOTO WRIT (CRL) NO.(S)1/2017** તથા ક્રિમીનલ મેન્યુઅલનાં ચેપ્ટર-VI નાં 179 A અવયવેનાં નોટીફિકેશન નં.સી-૨૦૦૧-૯૩, તા.૨૦/૫/૨૦૨૨ નાં ઠરાવેલ પ્રકોર્મ મુજબ.

FORM-A

બનાસકાંઠાનાં મ્હે. સ્પે.જજ સાહેબશ્રીની અદાલત સમક્ષ.
શુભદા કૃષ્ણકાન્ત બક્ષી, સેશન્સ જજ, પાલનપુર

સ્પે. (ઇલેક્ટ્રીક) કેસ નં. ૪૨૦/૨૦૨૫

આંક-

એફ.આઈ.આર.ની વિગતો/ગુન્હો અને પોલીસ સ્ટેશન ::-

પોલીસ સ્ટેશન	જી.યુ.વી.એન.એલ. મહેસાણા સે.ગુ.ર.નં. ૭૬૩/૨૦૨૪
ગુન્હો	ધી ઇન્ડિયન ઇલેક્ટ્રીસીટી એક્ટ-૨૦૦૩ ની કલમ-૧૩૫(૧)બી
તહેમતનામા તહેમત	મુજબ ધી ઇન્ડિયન ઇલેક્ટ્રીસીટી એક્ટ-૨૦૦૩ ની કલમ-૧૩૫(૧)બી
ફરીયાદી	શ્રી સરકાર (સ્ટેટ ઓફ ગુજરાત) (મુળ ફરીયાદી : ભાવેશકુમાર શીવરામભાઈ પટેલ)
વિ.એ.પી.પી.શ્રી	આર.પી.વૈષ્ણવ
આરોપી	(૧) નીતીનકુમાર બક્ષીપ્રસાદ અગ્રવાલ, ઉ.વ. ૪૭, રહે. અગ્રેસન સોસાયટી, માનસરોવર રોડ, પાલનપુર, તા. પાલનપુર.
આરોપીઓ તરફે વિ.વ. શ્રી	વી.બી.રામસેના

FORM-B

ગુન્હો બન્યા તારીખ	૨/૧/૨૦૨૪
ફરીયાદની તારીખ	૧૭/૩/૨૦૨૪

ચાર્જશીટની તારીખ	૯/૬/૨૦૨૫
તહોમત ફરમાવ્યાની તારીખ	૨૯/૮/૨૦૨૫
પુરાવો શરૂ કર્યાની તારીખ	૯/૧૦/૨૦૨૫
ચુકાદો અનામતમાં રાખ્યા તારીખ	૧૨/૩/૨૦૨૬
ચુકાદાની તારીખ	૨૮/૪/૨૦૨૬
સજાના હુકમની તારીખ જે કોઈ હોય તે	--

આરોપીઓની વિગત :-

આરોપી નંબર	આરોપીનું નામ	ધરપકડની તારીખ	જામીન મુક્ત કરવામાં આવેલ હોય તો, તેની વિગત	કયા ગુનાનો આક્ષેપ છે?	નિર્દોષ છોડવામાં આવ્યા કે કસુરવાર ?	શું સજા કરી?	ક્રિ.પ્રો.કો ડની કલમ- ૪૨૮ મુજબ ટ્રાયલ પડતર હોય તેવા સમય દરમિયાન કેટલો સમય કાચા કામનાં કેદી તરીકે રહેલા છે?
૧	નીતીનકુમાર બદ્રીપ્રસાદ અગ્રવાલ,	-	-	ધી ઇન્ડિયન ઇલેક્ટ્રીસીટી એક્ટ-૨૦૦૩ ની કલમ- ૧૩૫(૧)બી	શંકાનો લાભ	--	--

FORM-C

ફરીયાદપક્ષ, બચાવપક્ષ અને કોર્ટનાં સાહેદોનું લીસ્ટ :-

(એ) ફરીયાદપક્ષ તરફ :-

સાહેદ નં.	સાહેદનું નામ	પુરાવાનો પ્રકાર	આંક
૧	અશોકકુમાર સોનાજી ઠાકોર	બનાવવાળી જગ્યાના પંચનામાના પંચ-	૯
૨	ભાવેશકુમાર શીવરામભાઈ પટેલ	ફરીયાદી	૧૧

૩	જીગ્નેશકુમાર રઘજીભાઈ ચૌધરી	સાહેદ (મીટર ચકાસનાર)	૧૬
૪	કમરઅલી આદમભાઈ મેરીયા	બનાવવાળી જગ્યાના પંચનામાના પંચ-	૨૨
૫	રમેશભાઈ જગદીશભાઈ મકવાણા	સાહેદ(જુનીયર એન્જી.)	૨૩
૬	જયેશકુમાર કનૈયાજી મકવાણા	પી.એસ.ઓ.	૨૫
૭	સુમિતકુમાર જીતેન્દ્ર રાજપુત	ત.ક.અ.	૨૭

(બી) બચાવપક્ષે સાહેદો જેો હોય તો,

સાહેદ નંબર	સાહેદનું નામ	કયા પ્રકારનો સાહેદ/પુરાવો
-	-	-

(સી) કોર્ટ સાહેદો જેો હોય તો,

સાહેદ નંબર	સાહેદનું નામ	કયા પ્રકારનો સાહેદ /પુરાવો
-	-	-

ફરીયાદપક્ષ તરફે અકિ પડેલા દસ્તાવેજ પુરાવાઓ :-

:: દસ્તાવેજ પુરાવાઓ ::

અ.નં.	વિગત	આંક
૧	બનાવવાળી જગ્યાનું પંચનામું	૧૦
૨	ફરીયાદ	૧૨
૩	પુસ્વણી બીલ	૧૩
૪	વીજ ચોરીનું બીલ	૧૪
૫	વીજ ચોરીની રકમ ભરવા સબબ નોટીસ	૧૫
૬	મીટરની તપાસણી અંગેની સીડી	૧૭
૭	એકઝી.એન્જી.નો પત્ર	૧૮
૮	રીપેક પેપરસીલ	૧૯
૯	સંયુક્ત લેબોરેટરી ચકાસણી અહેવાલ	૨૦

૧૦	મીટર કેલીબ્રેશન ટેસ્ટ	૨૧
૧૧	તપાસણી અહેવાલ	૨૪
૧૨	કોમ્પ્યુટર હુકમ	૨૬
૧૩	સી.આર.પી.સી.ની કલમ- ૪૧(૧) મુજબ નોટીસ	૨૮
૧૪	આરોપીના આધાર કાર્ડ, ચુંટણી કાર્ડ, મકાન વેરાની પાવતી	૨૯

બચાવપક્ષ તરફે અકિ પડેલા દસ્તાવેજો :-

અ.નં.	દસ્તાવેજનું નામ	દસ્તાવેજનું વર્ણન
-	-	-

કોર્ટ તરફે અકિ પડેલા દસ્તાવેજો :-

અ.નં.	દસ્તાવેજનું નામ	દસ્તાવેજનું વર્ણન
-	-	-

મુદામાલની વિગત :-

અ.નં.	આર્ટિકલ નંબર	મુદામાલની વિગત
-	-	-

-:: **JUDGMENT** ::-

- હાલના આરોપી વિરુદ્ધ ધી ઇન્ડીયન ઇલેક્ટ્રીસીટી એક્ટ-૨૦૦૩ ની કલમ-૧૩૫(૧)ની મુજબના ગુનાનું તહોમત છે.
- ફરીયાદપક્ષના કેસની ટુંકમાં હકીકત એવી છે કે, તા. ૨/૧/૨૪ ના રોજ ક. ૧૦/૩૦ વાગે જી.ઇ.બી.ના અધિકારી/કર્મચારીઓ ધ્વારા હાથ ધરેલ વીજ ચેકીંગ દરમિયાન આ કામના આરોપી વીજ ગ્રાહક હોવા છતાં, આરોપીએ અગ્રેસન સોસાયટી, માનસરોવર રોડ, પાલનપુર મુકામે આવેલ પોતાના કબજા ભોગવટાના મકાનમાં વીજ

મીટરની પેટી પરનો સીલ ટેમ્પર્ડ કરી મીટરના ટર્મીનલ બ્લોકને ખોલી મીટરની અંદર રહેલ મીટરની ફેઝ સર્કીટમાં રહેલા શંટરજીસ્ટન્સના બે વાયર પૈકી એક વાયરને કાપી મીટરની પીસીબી સર્કીટમાં જતો વીજ પ્રવાહ કાયમી ધોરણે "૦" કરી તેમજ મીટરની ન્યુટ્રલ સર્કીટમાં પરોવેલી કોઈલના બે વાયર વચ્ચે પંચર કરી કોઈ બાહ્ય રજીસ્ટન્સનું કાયમી ધોરણે જોડાણ આપી, મીટરની ન્યુટ્રલ સર્કીટમાં પીસીબીમાં જતો વીજ પ્રવાહ કાયમી ધોરણે ઓછો થાય તેવી કાયમી વ્યવસ્થા કરી અને તે મુજબ વીજ મીટરમાં વીજ ચેડા કરી વીજ મીટર કાયમી ધોરણે ફરતુ બંધ કરી ઘરમાં ગેરકાયદેસર વીજ વપરાશ કરી, કુલ રા. ૩,૨૯,૩૩૩-૫૯ પૈસાની વીજ ચોરી કરતાં મળી આવી આરોપીએ ધી ઈલેક્ટ્રીસીટી એક્ટ-૨૦૦૩ ની કલમ ૧૩૫(૧)(બી) મુજબનો શિક્ષાપાત્ર ગુનો કરેલ હોવા મતલબની ફરીયાદ, ફરીયાદીએ જી.યુ.વી.એન. એલ. પોલીસ સ્ટેશન, મહેસાણા પોલીસ સ્ટેશન ઓફિસર સમક્ષ નોંધાવતા તેનાં આધારે તા. ૧૭/૩/૨૪ ના રોજ ધી ઈન્ડિયન ઈલેક્ટ્રીસીટી એક્ટ -૨૦૦૩ ની કલમ-૧૩૫ (૧)(બી) મુજબ ગુન્હો રજીસ્ટર્ડ કરવામા આવેલો અને તપાસનાં અંતે આરોપી વિરૂદ્ધ પુરતો પુરાવો હોવાનું જણાતા પાલનપુરના વિ. ચીફ જ્યુડિશિયલ મેજિસ્ટ્રેટશ્રી સમક્ષ ઉપરોક્ત ગુન્હાનું ચાર્જશીટ રજુ કરવામા આવેલ.

૩. સદર કામે આરોપીને પોલીસ તપાસનાં કાગળોની નકલો મળ્યા ની તેમજ આરોપીને બચાવ માટે સરકારી વકીલશ્રીની જરૂર છે કે કેમ? તેવી ખાત્રી કરી, સદર ગુન્હાની ઈન્સાફી કાર્યવાહી ચલાવવાની એક માત્ર સત્તા સ્પેશ્યલ અદાલતને હોય, વિ.ચીફ જ્યુડી.મેજી.શ્રી, પાલનપુરનાઓએ આ કેસ સેશન્સ અદાલતને ટ્રાન્સમીટ કરેલ છે. ત્યારબાદ, આ સ્પેશ્યલ કેસની સુનાવણી આ સ્પેશ્યલ અદાલત મારફત હાથ ધરવામા આવેલ છે.
૪. આ કામનાં આરોપી વિરૂદ્ધ અત્રેની કોર્ટ ધ્વારા આંક-૬ થી ઈન્ડિયન

ઇલેક્ટ્રીસીટી એક્ટ-૨૦૦૩ ની કલમ-૧૩૫(૧)(બી) મુજબનાં ગુન્હા અંગેનું તહોમતનામુ ફરમાવી. આંક-૭ થી આરોપીનો જવાબ લેતા આરોપીએ ગુન્હાનો ઈન્કાર કરતા આરોપી વિરુદ્ધ ઈન્સાફી કાર્યવાહી આગળ ચલાવવામા આવેલ જેમા ફરીયાદ પક્ષે ઉપરોક્ત મુજબનો મૌખિક તથા દસ્તાવેજી પુરાવો રજુ થયેલ છે.

૫. ઉપરોક્ત મુજબનો પુરાવો લીધા બાદ ક્રિ.પ્રો. કોડ કલમ-૩૧૩ હેઠળ આરોપીનું વધારાનું નિવેદન લેવામાં આવેલ છે જેમા આરોપીએ તેઓ વિરુદ્ધ પડેલ પુરાવાનો ઈન્કાર કરી તેઓ નિર્દોષ હોવાનું અને કહેવાતી વીજ ચોરી તેઓએ કરેલ નહીં હોવાનું જણાવેલ છે.
૬. ફરીયાદ પક્ષે વિ.એ.પી.પી. શ્રી આર.પી.વૈષ્ણવ ધ્વારા કરવામાં આવેલી વિસ્તૃત મૌખિક દલીલો સાંભળી. વિ.એ.પી.પી.શ્રીએ તેમની મૌખિક દલીલોમાં મુખ્યત્વે ફરીયાદ પક્ષે રજુ થયેલ પુરાવાઓને આધીન આ કામના આરોપી વિરુદ્ધ ધી ઈન્ડિયન ઇલેક્ટ્રીસીટી એક્ટ-૨૦૦૩ ની કલમ-૧૩૫(૧)(બી) અન્વયે નો ગુન્હો પુરવાર કરેલ હોય, આરોપીને મહત્તમ સજા કરવા અરજ ગુજારેલ છે.
૭. આરોપી તરફે વિ.વ. શ્રી વી.બી.રામસેનાને સાંભળ્યા. વધુમાં આરોપી તરફે આંક-૩૬ થી લેખીત દલીલો રજુ થયેલ છે જે વંચાણે લીધી. આરોપી તરફે વિ.વ.શ્રીએ તેમની મૌખિક તેમજ લેખીત દલીલોમાં મુખ્યત્વે એવી રજુઆત કરેલ છે કે, આ કામે ફરીયાદપક્ષે એક માત્ર જી.ઈ.બી.ના અધિકારી કર્મચારીનો જ પુરાવો રેકર્ડ કરવામાં આવેલ છે. ત.ક.અ.શ્રીનો પુરાવો જોતાં, બનાવ સ્થળ સોસાયટીમાં આવેલ છે અને આજુબાજુ રહેણાંકના ઘરો આવેલા હોવા છતાં, ફરીયાદપક્ષે આવા કોઈ સ્વતંત્ર સાહેદોના નિવેદનો લઈ તેઓનો પુરાવો ફરીયાદપક્ષે રેકર્ડ કરવામાં આવેલ નથી. સ્વતંત્ર એવા પંચ સાહેદોની હાજરીમાં તકરારી મીટર કબજે કરવામાં આવેલ નથી. વીજ ચેકીંગમાં ગયેલ આંક-૨૩ ના સાહેદોનો પુરાવો જોતાં વીજ મીટરમાં છેડછાડ થયેલ હોવાનું સ્થળ ઉપર જણાઈ આવેલ નથી. ફરીયાદ જોતાં બે માસ ઉપરાંતના વિલંબ

બાદ નોંધાવવામાં આવેલ છે અને તે બાદ ગુનાવાળી જગ્યાનું પંચનામું થયેલ છે. પંચનામું જોતાં, પંચનામા દરમ્યાન કોઈ ચીજવસ્તુ કબજે કરવામાં આવેલ નથી. આંક-૨૦ ના મીટર ચકાસણી રીપોર્ટ મુજબના ચેડા હાલના આરોપી દ્વારા જ કરવામાં આવેલ હોય તેવો કોઈ સ્પષ્ટ પુરાવો રેકર્ડ પર રજૂ થયેલ નથી. આમ, સમગ્રપણે રેકર્ડ પર રજૂ થયેલ પુરાવાથી આરોપી વિરુદ્ધ મુકવામાં આવેલ તહોમત નિ:શંકપણે પુરવાર થતું નથી. આરોપીએ વીજ ચોરીની રકમ ભરપાઈ કરી દીધેલ છે જે તમામ હકીકતો ધ્યાને લઈ, આરોપીને ગુના સબબ છોડી મુકવા અરજ ગુજારેલ છે.

૮. ઉપરોક્ત સંજોગોમાં આ કેસનાં નિર્ણય માટે નીચે મુજબનાં મુદ્દાઓ ઉપસ્થિત થાય છે ::-

(૧) શું ફરિયાદપક્ષ નિ:શંકપણે એ બાબત પુરવાર કરે છે કે, તા. ૨/૧/૨૪ ના રોજ ક. ૧૦/૩૦ વાગે જી.ઇ.બી.ના અધિકારી/કર્મચારીઓ દ્વારા હાથ ધરેલ વીજ ચેકીંગ દરમ્યાન આરોપી વિજ ગ્રાહક હોવા છતાં, આરોપીએ અગ્રેસન સોસાયટી, માનસરોવર રોડ, પાલનપુર મુકામે આવેલ પોતાના કબજા ભોગવટાના મકાનમાં વિજ મીટરની સાથે ચેડા કરી, વિજ મીટર કાયમી ધોરણે ફરતુ બંધ કરી ઘરમાં ગેરકાયદેસર વિજ વપરાશ કરી, કુલ રા. ૩,૨૯,૩૩૩-૫૯ પૈસાની વિજ ચોરી કરતાં મળી આવી, આરોપીએ ધી ઇલેક્ટ્રીસીટી એક્ટ-૨૦૦૩ ની કલમ-૧૩૫(૧)(બી) મુજબનો શિક્ષાપાત્ર ગુન્હો કર્યો છે ?

(૨) શું હુકમ ?

૯. ઉપરોક્ત મુદ્દાઓ પરત્વે મારા નિર્ણયો નીચે મુજબ છે ::-

(૧) નકારમાં

(૨) આખરી હુકમ મુજબ.

:: કા ર ઘો ::

૧૦. આ કામે ફરીયાદ પક્ષ તરફે વિ.એ.પી.પી.શ્રીની અને આરોપી તરફે વિ.વ.શ્રીની દલીલો ધ્યાને લેતા આ કામના આરોપી વિરૂદ્ધ ધી ઈલેક્ટ્રીસીટી એક્ટ-૨૦૦૩ ની કલમ ૧૩૫(૧)(બી) અન્વયે શીક્ષાપાત્ર ગુન્હો કરેલ હોવા સબબ તહોમતનામુ ફરમાવવામા આવેલ છે ત્યારે, ફરીયાદ પક્ષ આ કામે રજુ થયેલ પુરાવાઓને આધીન આરોપી વિરૂદ્ધનો ગુન્હો પુરવાર કરે છે કે કેમ? તે માટે ફરીયાદ પક્ષે રજુ થયેલ સમગ્ર મૌખીક પુરાવાઓની ચર્ચા કરવી જરૂરી જણાય છે.

ફરીયાદી અને સાહેદોનાં પુરાવાની ચર્ચા : :-

૧૧. ફરીયાદપક્ષે આંક- ૧૧ થી સાહેદ નં. ૨ તરીકે ફરીયાદી ભાવેશકુમાર શીવરામભાઈ પટેલને તપાસવામાં આવેલ છે. આ ફરીયાદીએ તેમના પુરાવામાં જણાવેલ છે કે, તા. ૨/૧/૨૦૨૪ ના રોજ તેઓ ડેપ્યુટી એન્જિનિયર તરીકે પાલનપુર હાઈવે સબ ડીવીઝનમાં ફરજ બજાવતા હતા ત્યારે સબ ડીવીઝનના કાર્યક્ષેત્ર હેઠળ પાલનપુર શહેરમાં સીંગલ ફેઝથી થ્રી ફેઝ લોડ વધારાની વિજ ગ્રાહકની અરજીના અનુસંધાને તેમની યુ.જી.વી.સી.એલ. પેટા વિભાગની કચેરીના જુની. એન્જ. આર.જે.મકવાણા તથા એન.આઈ.પ્રજાપતિ સ્થળ ઉપર વિજ ગ્રાહકને ત્યાં તપાસણી અર્થે ગયેલા અને તેઓએ વીજ ગ્રાહકનું વીજ મીટર તપાસતાં તેઓને શંકા જણાતાં વીજ મીટરને પેટી સાથે પેપરસીલ કરી વધુ તપાસ અર્થે લેબોરેટરીમાં મોકલી આપેલ અને ત્યારબાદ લેબોરેટરીના તા. ૨૫/૧/૨૦૨૪ ના રીપોર્ટના આધારે લેબોરેટરીમાં મીટર સાથે ચેડા થયેલાનું માલુમ પડેલ. જે અનુસાર વિજ મીટરમાં બાહ્ય રજીસ્ટ્રન્સ જોડે મીટરને ૮૧ % જેટલું ધીમું થાય તેવી કાયમી વ્યવસ્થા કરી વિજ ચોરી કરેલ. જે અનુસંધાને તેમની ઓફીસ ધ્વારા તેઓએ સદર વિજ ગ્રાહકને વિજ ચોરીનું બીલ પાઠવેલ તથા આરોપી સામે તે અંગેની ફરીયાદ જી.યુ.વી.એન.એલ. પોલીસ સ્ટેશન મહેસાણા ખાતે લેખિતમાં આપેલી. આ ફરીયાદ વિજ ગ્રાહકે સ્માર્ટ ચોરી

કરેલ હોય તે અનુસંધાને ફરીયાદ આપેલી. તેઓને ફરીયાદ નોંધાવવા સબંધે વિજ જોડાણ તપાસણી અહેવાલ મળેલો, જેના અનુસંધાને વિજ ગ્રાહકે કેટલી વિજ ચોરી કરેલ છે તેની ગણતરી કરી તેનું વિજ ચોરીનું કાયદેસરનું બીલ અને નોટીસ આપેલી. જે આરોપીને મળી ગયેલી. આરોપી વિજ ગ્રાહક હતા અને તેમનો વિજ ગ્રાહક નં. ૭૩૦૪૯/૦૨૧૧૬/૦ હતો અને જે વિજ જોડાણ આરોપીના નામે તેમની વિજ કંપનીમાં નોંધાયેલ હતું અને તેમનું મકાન પાલનપુર શહેરમાં અગ્રેસેન સોસાયટીમાં આવેલ હતું. વિજ ચેકીંગમાં આરોપીએ કરેલ વિજચોરીનું વિગતવારનું વર્ણન ચેકીંગ શીટ તથા લેબોરેટરી તપાસણી અહેવાલમાં દર્શાવેલ છે, જેના આધારે તેઓએ આરોપી સામે સ્માર્ટ વિજ ચોરીની ફરીયાદ નોંધાવેલી. વિજ ચોરીનું બીલ આપતા પહેલા કઈ રીતે વિજ ચોરી કરેલ તે બાબતે ગણતરી કરી સપ્લીમેન્ટરી બીલ તૈયાર કરેલ, તેમાં તેમની સહી છે. વિજ ચોરી મુજબનું વિજ ચોરીનું વિજ બીલ ગ્રાહકને વિજ ચોરી કરેલ તે પ્રમાણે ગણતરી કરીને આપવામાં આવેલું. ત્યારબાદ આ કામે વિજ ગ્રાહકને વધારાનું બીલ રૂા. ૩,૨૯,૩૩૩/- ની વિજ ચોરીની રકમ ભરવા બાબતે રજી. એડી.થી અમોએ નોટીસ આપેલી. વિજ કંપનીએ આપેલ વિજ ચોરીના બીલના નાણાં આરોપીએ કંપનીમાં ભરપાઈ કરેલ છે, પરંતુ કંમ્પાઉન્ડીંગ ચાર્જ બાકી છે. વિજ ગ્રાહકે મીટરમાં છેડછાડી કરી સ્માર્ટ ચોરી કરેલ તે બાબતે કંમ્પાઉન્ડીંગ ચાર્જ તેઓ સીધી રીતે લઈ શકતા નથી. આ જ વિજ ગ્રાહકનો આવી સ્માર્ટ ચોરીનો પ્રથમ વિજ ચોરીનો કેસ થયેલ છે. તેમના રેકર્ડ મુજબ આરોપી સામે કુલ બે વિજ ચોરીના ગુના દાખલ થયેલા છે. જે બંને ગુનામાં ફરીયાદી તરીકે તેઓ છે. તેમને ફરીયાદ દાખલ કરવા વિજ ચોરીનો તપાસણી અહેવાલ મળેલો તેમજ વિજ ચોરી સબંધે વિજ કંપનીનો લેબ રીપોર્ટ પણ ફરીયાદ સમયે મળેલો જેના આધારે તેઓએ આ વિજ ગ્રાહક સામે કાયદેસરની ફરીયાદ કરેલ છે. આ ફરીયાદીના પુરાવા દરમ્યાન આંક- ૧૨ થી ફરીયાદ,

આંક- ૧૩ થી પુરવણી બીલ, આંક- ૧૪ થી વીજ ચોરીનું બીલ, આંક- ૧૫ થી વીજ ચોરીની રકમ ભરવા સબબ નોટીસ રજુ થયેલ છે.

આંક-૧૧ ના ફરીયાદીની બચાવપક્ષે ઉલટ તપાસ કરવામાં આવેલ છે જેમાં સ્વીકારેલ છે કે, તા. ૨/૧/૨૪ ના રોજ બનાવ બન્યા બાદ તા. ૧૭/૩/૨૪ ના રોજ બે માસ અને પંદર દિવસ બાદ વિજ ચોરીની ફરીયાદ દાખલ કરેલ છે. વધુમાં સ્વીકારેલ છે કે, અગ્રેસન સોસાયટી માનસરોવર રોડ ઉપર આવેલી છે અને ત્યાં રહેણાંકના ઘરો આવેલા છે. તેઓ ગુનાવાળી જગ્યાએ આરોપીના ઘરે રુબરુ વીજ ચેર્કીંગમાં ગયેલા નહીં. ફરીયાદ લેબ ટેસ્ટ રીપોર્ટના આધારે આવેલી. વધુમાં સ્વીકારેલ છે કે, હાલમાં સોલાર પેનલ નાંખવાની સ્કીમ ચાલે છે. આરોપીએ તા. ૨૭/૧૨/૨૩ ના રોજ સીંગલ ફેઝમાંથી થ્રી ફેઝ કરવા માટે તથા વીજ કનેક્શન ફેરવવા માટે તેમની ઓફીસમાં અરજી કરેલી. આરોપીએ નિયત મુજબ ચાર્જ પાટા ભરેલ હતો. આ અરજીના અનુસંધાને તેઓ આરોપીના ઘરે ચેર્કીંગ માટે ગયેલા અને તા. ૨/૧/૨૪ ના રોજ તેમના કર્મચારીઓએ આરોપીના ઘરનું કનેક્શન સીંગલ ફેઝમાંથી થ્રી ફેઝમાં ફેરવેલું. કનેક્શન ફેરવવા કર્મચારીઓ ગયા ત્યારે મીટર બોક્ષમાં કોઈ છેડછાડ થયેલી હતી કે કેમ? તે તેઓ ગયેલ ન હોઈ કહી શકે નહીં. તે સમયે સ્થળ ઉપર ચેર્કીંગ શીટ તૈયાર કરેલ અને તેની નકલ આરોપીને આવેલી. સ્થળ તપાસણી અહેવાલ તેમની કંપનીના કર્મચારીએ તૈયાર કરેલ. ફરીયાદ સાથે રજુ થયેલા તમામ દસ્તાવેજો પ્રિન્ટેડ ફોર્મમાં છે. વધુમાં સ્વીકારેલ છે કે, આરોપી તેમની વીજ કંપનીના છેલ્લા ૩૦ વર્ષથી ગ્રાહક હશે. આ બનાવ અગાઉ આરોપીએ કોઈ વીજ ચોરી કરેલ હોય તેવું તેમના ધ્યાનમાં આવેલ નથી. વીજ ગ્રાહક પોતાનું બીલ સમયસર ભરતો હતો. આરોપીને જે દંડ કરેલ તે ભરપાઈ કરી દીધેલ છે.

૧૨. ફરીયાદપક્ષે આંક- ૧૬ થી સાહેદ નં. ૩ તરીકે જીગ્નેશકુમાર રઘુભાઈ ચૌધરીને તપાસવામાં આવેલ છે. આ સાહેદનો પુરાવો જોતાં જણાવે છે

કે, તા. ૨૫/૧ /૨૦૨૪ ના રોજ તેઓ પાલનપુર ડીવીઝન વિભાગ- ૧ લેબ કચેરી ખાતે ફરજ બજાવતા હતા તે સમયે તેમની સાથે આર.જે.મકવાણા, જુનિ. એન્જી., એન.પી.જોષી, સીનીયર ટેકનીશીયન તથા મીટર ટેસ્ટર તરીકે વી.બી.રિવાણીયા તથા વી.એચ. પ્રજાપતિ ફરજ બજાવતા હતા. તા. ૨૫/૧/૨૦૨૪ ના રોજ આર.જે.મકવાણા નિતિન બ્રહ્મીપ્રસાદ અગ્રવાલના ઘરનું વિજ મીટર લેબ ચકાસણી માટે લઈને આવેલા અને તે સમયે આરોપી પણ હાજર હતા અને તેઓને સાથે રાખી લેબ કચેરીના સીનીયર ટેકનીશીયન તથા મીટર ટેસ્ટરનાઓએ વિજ મીટર ખોલીને લેબ ચકાસણી કરતા મીટરનું પેપરસીલમાં કોઈ છેડછાડ થયેલ ન હતી, તે પેપર સીલને દૂર કરી પ્લાસ્ટીકનું સીલ ચેક કરતા તેમાં છેડછાડ થયેલાનું માલુમ પડેલ. ત્યારબાદ તે દૂર કરી પેટીમાંથી મીટરને બહાર કાઢતા તેના બોડી સીલ બરાબર હતા, પરંતુ નીચેનો ટર્મીનલ બ્લોક તે બહાર કાઢી કોઈક કેમીકલના ઉપયોગથી ફરીથી ચીપકાવેલ હોય તેવું માલુમ પડેલું. ત્યારબાદ તે મીટરને બેન્ચ ઉપર ચઢાવી ચેક કરતા મીટરના ફેઝ સર્કિટમાં એમ્પીયર 'શુન્ય' બતાવતા હતા અને ન્યુટ્રલ સર્કિટમાં ઓછા એમ્પીયર બતાવતા હતા. ટેસ્ટ બેન્ચ ઉપર મીટરનો ટેસ્ટ લેતા મીટરનું રેકોર્ડીંગ ઓછું જણાયેલું. વધુ તપાસ અર્થે આરોપીની હાજરીમાં મીટર ખોલીને ચેક કરતા તેની મીટરની ફેઝ સર્કિટમાં બે વાયર પેંકી એક વાયર કાપેલો હતો તથા ન્યુટ્રલ સર્કિટમાં રહેલી કોયલના બે વાયર વચ્ચે પંચર કરી બાહ્ય રજીસ્ટ્રસનું કાયમી જોડાણ આપેલ જોવા મળેલ હતું. જેના પરીણામે મીટર ઓછી એનર્જી રેકર્ડ કરતું જોવા મળેલ હતું. આ તમામ પ્રોસીઝર આરોપીની હાજરીમાં કરવામાં આવેલ હતી. ત્યારબાદ મીટરને પેટી સાથે પેપરસીલ કરવામાં આવેલ હતી અને તેમાં પંચોની તથા આરોપીઓની સહી લેવામાં આવેલ હતી અને તમામ લેબ પ્રોસીઝરની વિડીયોગ્રાફી કરવામાં આવેલ હતી. તેમની લેબમાં વિજ મીટરની તપાસણી કરેલ ત્યારે તે અંગેની વિડીયોગ્રાફી કરેલ. આ વિજ

મીટરના વિજ ગ્રાહક તરીકે અગ્રવાલ કિષ્ણાબેન બદ્રીપ્રસાદ અને જેનો વિજ ગ્રાહક નં. ૭૩૦૪૯/૦૨૧૧૬/૦ હતો અને તેઓએ લેબમાં વિજ મીટરની ચકાસણી કરેલી તેનો તેઓએ અહેવાલ રજુ કરેલો, જે અહેવાલ તેમના એકઝી. એન્જી. શ્રીએ ડેપ્યુટી એન્જી. પાલનપુર હાઈવૈ સબ-ડીવીઝનમાં અહેવાલ રજુ કરેલો. વિજ મીટરનો પેપરસીલ રીપેક કરેલું અને તેના અનુસંધાને રીપેક કરવા સબબ તેમની હાજરીમાં આરોપીએ અને તેઓએ સહી કરેલી, લેબોરેટરી અહેવાલ તથા મીટર કેલીબ્રેશન ટેસ્ટમાં આરોપીની તથા તેમની સહીઓ છે. લેબમાં આ વિજ ગ્રાહકના વિજ મીટરનું લેબ ટેસ્ટીંગ થતાં વિજચોરી થયેલાનું માલુમ પડેલું. સમગ્ર લેબ ટેસ્ટ દરમિયાન આરોપી તેમની સાથે હાજર હતા અને તેમની હાજરીમાં તેમના ઘરેથી કબજે લીધેલ મીટરનું લેબ ટેસ્ટીંગ કરવામાં આવેલ. આ સાહેદે ના.કોર્ટ રુબરુ તમો આરોપીને ઓળખી બતાવેલ છે. આ સાહેદના પુરાવા દરમિયાન આંક- ૧૭ થી મીટરની તપાસણી અંગેની સીડી, આંક- ૧૮ થી એકઝી.એન્જી.નો પત્ર, આંક-૧૯ થી રીપેક પેપરસીલ, આંક- ૨૦ થી સંયુક્ત લેબોરેટરી ચકાસણી અહેવાલ, આંક- ૨૧ થી મીટર કેલીબ્રેશન ટેસ્ટ રજુ થયેલ છે.

આંક-૧૬ ના સાહેદની બચાવપક્ષે ઉલટ તપાસ કરવામાં આવેલ છે જેમાં સ્વીકારેલ છે કે, આરોપીના ઘરેથી જે વીજ મીટર લઈને આવેલ તે મીટરના સીલમાં કોઈ છેડછાડ કરેલી ન હતી અને તેનું સીલ તેઓએ તોડેલું અને તેમાંથી મીટર બહાર કાઢેલું. તે અરસામાં વીજ મીટર આરોપીના નામનું હતું. લેબ ટેસ્ટ થયા બાદ ચેકીંગ શીટ ઉપલા અકિરીએ તૈયાર કરેલી. રીપેક પેપરસીલ પ્રિન્ટેડ ફોર્મ છે અને તેમાં તમામ વિગતો ભરેલી છે. સંયુક્ત લેબોરેટરી ચકાસણી અહેવાલ તેમની સાથેના કર્મચારીએ તૈયાર કરેલ. આંક-૨૦ થી ૨૩ સુધીના રજુ થયેલ તમામ ફોર્મ પ્રિન્ટેડ છે અને તેમાંનું હસ્તાક્ષર લેબમાં ફરજ બજાવતા મીટર ટેસ્ટર વી.બી.હીરવાણીયાના છે. મીટરના લેબ ટેસ્ટ સીવાય

અન્ય કોઈ કામગીરી તેઓએ કરેલ નથી.

૧૩. ફરીયાદપક્ષે આંક- ૨૩ થી સાહેદ નં. ૫ તરીકે રમેશભાઈ જગદીશભાઈ મકવાણાને તપાસવામાં આવેલ છે. આ સાહેદનો પુરાવો જોતાં જણાવે છે કે, તા.૨/૧/૨૦૨૪ ના રોજ તેઓ પાલનપુર હાઈવે સબ ડીવીઝનમાં જુનીયર એન્જીનીયર તરીકે ફરજ બજાવતા હતા ત્યારે તે દિવસે તેઓ તથા આસીસ્ટન્ટ લાઈન મેન નરેશકુમાર ઈશ્વરલાલ પ્રજાપતિ તેમની કચેરીના કાર્યક્ષેત્રમાં આવતા પાલનપુર ટાઉનમાં આવેલ અગ્રસેન સોસાયટીમાં રહેતા વીજ ગ્રાહક નિતીનકુમાર બદ્રીપ્રસાદ અગ્રવાલની લોડ વધારાની આપેલ અરજી આધારે સદર ગ્રાહકનું વીજ મીટર બદલવાનું હોઈ પર્ફોમા નં.૨૩૨૬૯ મુજબ નવુ શ્રી ફેજ મીટર બદલેલ. સદર ગ્રાહકના જુના સીંગલ ફેજ વીજ મીટરને ગ્રાહક પ્રતિનિધિ સંજયભાઈની હાજરીમાં પેક કરીને ઉપર પેપર સીલ મારેલ. ત્યારબાદ સદર વીજ મીટરને વધુ ચકાસણી માટે લૈબોરેટરીમાં મોકલવા માટે પાલનપુર હાઈવેના સબડીવીઝનના બી.એસ.પટેલ સાહેબને જરૂરી દસ્તાવેજો અને મીટર સોપેલા. જે મુજબનો વિદ્યુત જોડાણનો તપાસણી અહેવાલ તેઓએ તૈયાર કરી બી.એસ.પટેલ સાહેબને સુપ્રત કરેલો. જેમાં તેમની સહી છે. તથા એન.આઈ.પ્રજાપતિ, આસીસ્ટન્ટ લાઈનમેન તથા ગ્રાહકના પ્રતિનિધિ સંજય બી.અગ્રવાલ કે જેઓ તેમના ભાઈ થતા હોઈ તેઓની સહી છે. ત્યારબાદ તા.૨૫/૧/૨૪ ના રોજ નાયબ ઈજનેરશ્રી બી.એસ.પટેલનાઓએ એક વીજ મીટર યુ.એસ.પી.૨૩૫૬૫૬૩ની લેબ ચકાસણી કરાવવા સાડ સુચના આપતાં આ વીજ મીટરની લેબ ચકાસણી સાડ તા.૨૫/૧/૨૪ ના રોજ વીજ ગ્રાહક નિતીનકુમાર બદ્રીપ્રસાદ અગ્રવાલ સાથે પાલનપુર વિભાગ-૧ લેબ કચેરીમા વીજ મીટરની લેબ ચકાસણી કરાવેલી તે વખતે લેબ વિભાગના જુનીયર એન્જીનીયર જે.આર.ચૌધરી તથા સીનીયર ટેકનીશીયલ એન.પી.જોષી તથા મીટર ટેસ્ટર વિ.બી.હિરવાણીયા તથા વી.એસ. પ્રજાપતી

વિગેરેએ વીજ મીટર ચેક કરેલ જે અહેવાલમાં વીજ ગ્રાહકે વીજ મીટર સાથે ચેડા કરી કાયમી ધોરણે બંધ કરી ૦.૮૧૫ કીલોવોટનો ગેરકાયદેસરનો વપરાશ કરેલ હોવાનું ખુલેલું અને તે મુજબનો લેબ ચકાસણી રીપોર્ટ તેમને આપતાં તેઓએ સદરે રીપોર્ટ તથા વીજ મીટર સંભાળી લઈ વીજ મીટર તથા લેબ ચકાસણી અહેવાલ નાયબ ઈજનેરશ્રી પાલનપુર હાઈવે સબ ડીવીઝનના શ્રી બી.એસ. પટેલ સાહેબને સોપેલો. આરોપીને રા. ૩,૨૯,૩૩૩- ૫૯ પૈસા વીજ દંડ ભરવા કાયદેસરની નોટીસ આપવામાં આવેલી. આરોપીને તેઓ ઓળખે છે. આ સાહેબના પુરાવા દરમ્યાન આંક- ૨૪ થી તપાસણી અહેવાલ રજુ થયેલ છે.

આંક- ૨૩ ના સાહેબની બચાવપક્ષે ઉલટ તપાસ કરવામાં આવેલ છે જેમાં સ્વીકારેલ છે કે, તા. ૨૭/૧૨/૨૩ ના રોજ આરોપીએ વીજ લોડ વધારવા માટે સબ ડીવીઝન ખાતે અરજી આપેલી તેના આધારે તેઓ સ્થળ ઉપર ગયેલા અને તે વખતે સીંગલ ફેજ કનેક્શન ચાલુ હતું. વીજમીટરમાં છેડછાડ થયેલી કે કેમ? તે તેઓ કહી શકે નહીં. સીંગલ ફેજ મીટર બદલીને તેઓએ ધ્રી ફેજ કનેક્શનનું મીટર ફીટ કરેલું. તે વખતે મીટરની પેટી જે તે સ્થિતિમાં હતી તે સ્થિતિમાં તેઓએ લીધેલી. મીટરમાં કોઈ છેડછાડ થયેલી હોય તેવી મીટર બદલતી વખતે ખબર પડેલ નહીં. તપાસણી અહેવાલ તેઓએ તૈયાર કરેલ જે મીટર બદલીનો હતો. તે વખતે ગ્રાહકનું નામ નીતીનકુમાર બદ્રીપ્રસાદ અગ્રવાલ લખેલ હતું. નીતીનકુમાર હાજર ન હતા અને તેના ભાઈ હાજર હોઈ હાજર વ્યક્તિની તપાસણી અહેવાલમાં તેઓએ સહી લીધેલી. તેઓએ તૈયાર થયેલ વીજ રીપોર્ટ અને વીજ મીટર સંભાળી લીધેલ અને તે બંને નાયબ ઈજનેરશ્રી બી.એસ.પટેલનાઓને સોંપેલ તે સીવાય તેઓએ કોઈ કાર્યવાહી કરેલ નથી.

પંચ સાહેબોના પુરાવાની ચર્ચા :-

૧૪. ફરીયાદપક્ષે આંક-૯ થી સાહેબ નં. ૧ તરીકે અશોકકુમાર સોનાજી

ઠાકોરને તથા આંક- ૨૨ થી સાહેદ નં. ૪ તરીકે કમરઅલી આદમભાઈ મેરીયને તપાસવામાં આવેલા છે. આ સાહેદો ગુનાવાળી જગ્યાના પંચનામાના પંચ સાહેદો છે. આ પંચ સાહેદોનો પુરાવો જોતાં, આ પંચ સાહેદોએ તેમના પુરાવામાં ફરિયાદપક્ષના કથન મુજબના પંચનામાની હકીકતોને લેશમાત્ર સમર્થન આપેલ નથી અને ફક્ત પંચનામામાં પોતાની સહીઓ ઓળખી બતાવેલ છે. આ પંચ સાહેદોને ફરિયાદપક્ષે ફરી ગયેલા જાહેર કરી ઉલટ તપાસ કરવા છતાં, આ પંચ સાહેદો પંચનામાની હકીકતને લેશમાત્ર સમર્થન આપતા નથી. આ પંચ સાહેદોના પુરાવાથી ઉપરોક્ત પંચનામું પુરવાર થતું નથી.

પોલીસ સાહેદોનાં પુરાવાની ચર્ચા : :-

૧૫. ફરિયાદપક્ષે આંક- ૨૫ થી સાહેદ નં. ૬ તરીકે પી.એસ.ઓ. જયેશકુમાર કનૈયાજી મકવાણાને તપાસવામાં આવેલ છે. આ પી.એસ.ઓ.શ્રીએ તેમના પુરાવામાં જણાવેલ છે કે, તા.૧૭/૩/૨૪ ના રોજ જી.યુ.વી.એન.એલ. પોલીસ સ્ટેશન મહેસાણા ખાતે તેઓ પી.એસ.ઓ. તરીકે તેમની ફરજ ઉપર હાજર હતા ત્યારે નાયબ ઈજનેર પાલનપુર હાઈવે સબડીવીઝનની પી.આઈ. ૩બ૩ની ફરિયાદ તેમને ગુનો દાખલ કરવા મળતા તેઓએ જી.યુ.વી.એન.એલ. પોલીસ સ્ટેશન મહેસાણાના ગુના રજીસ્ટરે ઈન્ડિયન ઈલેક્ટ્રીક સીટી એક્ટની કલમ ૧૩૫(૧)(બી) મુજબ તહોમતદાર નિતીનકુમાર બ્રહ્મીપ્રસાદ અગ્રવાલ સામે દાખલ કરી આગળની તપાસ એસ.જે.રાજપુત પી.આઈને કાગળો સાથે સોપેલી અને તે અંગેનો ડેપ્યુટ હુકમ તેઓએ કરેલ. આ પી.એસ.ઓ.શ્રીના પુરાવા દરમિયાન આંક- ૨૬ થી ડેપ્યુટ હુકમ રજુ થયેલ છે.

આંક-૨૫ ના પી.એસ.ઓ.શ્રીની બચાવપક્ષે ઉલટ તપાસ કરવામાં આવેલ છે જેમાં સ્વીકારેલ છે કે, તેમના ઉપલા અધિકારીના કહેવાથી ગુનો રજીસ્ટર કરેલ તે સીવાય અન્ય કોઈ કામગીરી કરેલ નથી.

૧૬. ફરીયાદપક્ષે આંક- ૨૭ થી સાહેદ નં. ૭ તરીકે ત.ક.અ. સુમિતકુમાર જીતેન્દ્ર રાજપુતને તપાસવામાં આવેલ છે. આ ત.ક.અ.શ્રીએ તેમના પુરાવામાં જણાવેલ છે કે, તા.૧૮/૩/૨૦૨૪ ના રોજ તેઓ મહેસાણા જી.યુ.વી.એન.એલ. પોલીસ સ્ટેશન ખાતે ફરજ બજાવતા હતા ત્યારે પી.એસ.ઓ. જયેશકુમાર કનૈયાજી બ.નં. ૧૦૦૩૨ નાઓએ જી.યુ.વી.એન.એલ. પો.સ્ટે. મહેસાણા સેક્ટ્સ ગુના રજી. નં. ૭૬૬ /૨૦૨૪, ઈન્ડિયન ઈલે. એક્ટ- ૧૩૫ (૧) (બી) મુજબની ફરીયાદ દાખલ કરી આગળની તપાસ તેમને ડેપ્યુટ કરેલ હતી. ત્યારબાદ ઉપરોક્ત ગુનાની તપાસમાં અગ્રસેન સોસાયટી, મકાન નં. ૨૫, પાલનપુર ખાતે તહોમતદાર- નિતિનકુમાર અગ્રવાલ હાજર મળતા તેઓને સી.આર.પી.સી. કલમ- ૪૧ (૧) મુજબની નોટીસ આપેલી. ત્યારબાદ ઉપરોક્ત ગુનાના કામે પંચો રબરુ ગુનાવાળી જગ્યાનું પંચનામું કરેલું. પાલનપુર વિભાગીય લેબ કચેરીમાં હાજર સાહેદોના ઉપરોક્ત ગુનાના કામે નિવેદન લીધેલા. ત્યારબાદ ગુનાના કામે ફરીયાદી તેમજ લાગતા વળગતા સાહેદોના નિવેદનો લીધેલા. ત્યારબાદ આરોપી- નિતીનભાઈ બદ્રીપ્રસાદનાઓને ચાર્જશીટના કામે કોર્ટમાં હાજર રહેવા નોટીસ આપેલી. ત્યારબાદ ઉપરોક્ત ગુનાના કામે આરોપી વિરુદ્ધ પુરતા પુરાવા હોય ચાર્જશીટ કરી નામ. કોર્ટમાં મોકલી આપેલ. આરોપીને તેઓ ઓળખે છે. આ ગુનાના કામે તેઓએ આરોપીનું આધારકાર્ડ, ચુંટણીકાર્ડ અને મકાનનો વેરો ભર્યાની પાવતી તપાસના કામે આરોપી પાસેથી મેળવેલ. આ ત.ક.અ.શ્રીએ ના.કોર્ટ રબરુ મુદ્દામાલ ઓળખી બતાવેલ છે. આ ત.ક.અ.શ્રીના પુરાવા દરમ્યાન આંક- ૨૮ થી સી.આર.પી.સી.ની કલમ-૪૧(૧) મુજબની નોટીસ, આંક- ૨૯ થી તમો આરોપીના આધાર કાર્ડ, ચુંટણી કાર્ડ, મકાન વેરાની પાવતી રજૂ થયેલ છે.

આંક- ૨૭ ના ત.ક.અ.શ્રીની બચાવપક્ષે ઉલટ તપાસ કરવામાં આવેલ છે જેમાં સ્વીકારેલ છે કે, ફરીયાદીની ફરીયાદ મુજબ બનાવ

તા. ૨/૧/૨૪ ના રોજ ક. ૧૨.૨૮ વાગે બનેલો અને તેની ફરીયાદ તા. ૧૭/૩/૨૪ ના રોજ એટલે કે બે મહીના અને પંદર દિવસ પછી જાહેર કરવામાં આવેલી. ફરીયાદ સાથેના કાગળોનો તેઓએ અભ્યાસ કરેલો. ફરીયાદ સાથેના કાગળો જી.ઇ.બી. કચેરીના માણસોએ તૈયાર કરેલા અને જે પ્રિન્ટેડ ફોર્મમાં હતા. ગુનાવાળી જગ્યાએ આવેલ મીટરની તેઓએ તપાસણી કરેલી અને મીટરના માલીક નિતિનભાઈ બદ્રીપ્રસાદ હતા. આંક-૧૭ થી રજુ થયેલ તપાસણી અહેવાલમાં મીટર માલીક તરીકે આરોપી હતા. વધુમાં સ્વીકારેલ છે કે, ગુનાવાળી જગ્યાનું પંચનામું તા. ૨૫/૪/૨૪ ના રોજ ક. ૧૨/૦૦ થી ૧૩/૦૦ સુધીનું કરેલ છે. બનાવવાળી જગ્યાએ ૨૫-૨૭ રહેણાંકના ઘરો આવેલા છે. ગુનાવાળી જગ્યાની આજુબાજુના મકાન માલીકોના તેઓએ કોઈ નિવેદન લીધેલ નથી તેમજ સોસાયટીના પ્રમુખ કે મંત્રીનો જવાબ લીધેલ નથી. બનાવવાળી જગ્યાએથી કોઈ ચીજવસ્તુ કબજે કરેલ નથી. આ કામે લીધેલ નિવેદનો જી.ઇ.બી.ના કર્મચારીઓના લીધેલ છે. વધુમાં સ્વીકારેલ છે કે, આરોપીએ વીજ ચોરીની રકમ ભરપાઈ કરી દીધેલ છે અને તેની પાવતી રજુ કરેલ છે.

મૌખિક તથા દસ્તાવેજી પુરાવાઓની સંયુક્ત ચર્ચા : :-

મુદા નં. ૧ :-

૧૭. આ કામે આરોપી વિરૂધ્ધ આંક-૬ થી ફરમાવવામાં આવેલ તહોમતનામું ધ્યાને લેતાં, તા. ૨/૧/૨૪ ના રોજ ક. ૧૦/૩૦ વાગે જી.ઇ.બી.ના અધિકારી/કર્મચારીઓ દ્વારા હાથ ધરેલ વીજ ચેકીંગ દરમ્યાન આરોપી વિજ ગ્રાહક હોવા છતાં, આરોપીએ અગ્રેસન સોસાયટી, માનસરોવર રોડ, પાલનપુર મુકામે આવેલ પોતાના કબજા ભોગવટાના મકાનમાં વિજ મીટરની સાથે ચેડા કરી, વિજ મીટર કાયમી ધોરણે ફરતુ બંધ કરી ઘરમાં ગેરકાયદેસર વિજ વપરાશ કરી, કુલ રા. ૩,૨૯,૩૩૩-૫૯ પૈસાની વિજ ચોરી કરતાં મળી આવી, આરોપીએ ધી ઇલેક્ટ્રીસીટી એક્ટ-૨૦૦૩ ની કલમ- ૧૩૫(૧)(બી) મુજબનો

શિક્ષાપાત્ર ગુન્હો કરેલ હોવા મતલબનું તહોમતનામુ ફરમાવવામા આવેલ છે.

૧૮. આરોપી વિરુદ્ધ આંક- ૬ થી ફરમાવવામાં આવેલ તહોમતનામું ધ્યાને લેતાં, આરોપી વિરુદ્ધ જ્યારે ધી ઈલેક્ટ્રીસીટી એક્ટ-૨૦૦૩ ની કલમ ૧૩૫(૧)(બી) મુજબનો શિક્ષાપાત્ર ગુન્હો કરેલ હોવા મતલબનું તહોમતનામુ ફરમાવવામા આવેલ છે ત્યારે ખરેખર બનાવ સમયે આરોપીએ પોતાના કબજા ભોગવટાના મકાનમાં વિજ મીટરની સાથે ચેડા કરી, વિજ મીટર કાયમી ધોરણે ફરતુ બંધ કરી ઘરમાં ગેરકાયદેસર વિજ વપરાશ કરી, કુલ રા. ૩,૨૯,૩૩૩-૫૯ પૈસાની વિજ ચોરી કરી ગુનો કરેલ છે કે કેમ? અને તેવી હકીકત ફરીયાદપક્ષ પુરવાર કરે છે કે કેમ? સબબ પ્રથમ ધી ઈલેક્ટ્રીસીટી એક્ટ-૨૦૦૩ ની કલમ ૧૩૫(૧)(એ) ના પ્રબંધો અને તત્વો ધ્યાને લેવા જરૂરી બને.

૧૩૫. વિજળીની ચોરી : : -

(૧) જે કોઈ વ્યક્તિ બદદાનતથી

(એ) ઓવરોહેડ, અન્ડરગ્રાઉન્ડ સાથે અથવા વેક્ટર લાઈન અથવા કેબલ અથવા સર્વિસ વાપર અથવા લાઈસન્સદારની સર્વિસ સગવડ સાથે જોડે જોડાણ કરે અથવા ક્રાવડાવે અથવા,

(બી) મીટર સાથે ચેડા કરે, ચેડા કરેલ મીટર નાખે અથવા વાપરે, કરન્ટ રીવર્સીંગ ટ્રાન્સફોર્મર, લુઝ કનેક્શન અથવા બીજી કોઈપણ ચુકિત અથવા રીત વાપરે જે ચોકકસ અથવા યોગ્ય રજીસ્ટ્રેશન, માપ અથવા ઈલેક્ટ્રીક મીટરિંગ સામે હસ્તક્ષેપ કરે અથવા અન્યથા એવી રીતે પરિણામે જેનાં ઈલેક્ટ્રીસીટીની ચોરી થાય અથવા બગાડ થાય અથવા,

(સી) ઈલેક્ટ્રીક મીટર, સાધનો, ઓજારો અથવા વાચરને નુકશાન પહોંચાડે અને તેનો નાશ કરે અથવા એવીરીતે નુકશાની કરવા અથવા નાશ અથવા કરવાની છુટ આપે જેથી, ઈલેક્ટ્રીકસીટીનાં યોગ્ય અને ચોકકસ મીટરિંગ સાથે હસ્તક્ષેપ થાય,

જેથી કરીને ઈલેક્ટ્રીસીટી જુદી પાડવામા અથવા વાપરવા મા અથવા ઉપયોગ કરવામા થાય તે ત્રણ વર્ષ સુધીની કેદની અથવા દંડની અથવા બંને શીક્ષાને પાત્ર થશે.

પરંતુ, જ્યારે જુદો પાડેલ, વાપરેલ અથવા ઉપયોગ કરેલ લોડ અથવા પ્રચલન કરેલ, જુદુ પાડવાનું અથવા પ્રચલન કરેલ વપરાશ અથવા પ્રચલન કરેલ ઉપયોગ

(૧) ૧૦ કિલોવોટ કરતા વધે નહીં ત્યારે તે કિસ્સામા પ્રથમ વખત દોષિત ઠર્યે નાખેલ દંડ, આવી વિકળીની ચોરી કરવાને લીધે થયેલ નાણાંકીય લાભનાં ત્રણ ગણા કરતા ઓછો ન હોવો જોઈશે અને નાખેલ પછીનાં

ગુન્હાનાં પ્રસંગે, નાખેલ દંડ આવી વિજળી ચોરી નાં લીધે થયેલ નાણાંકીય લાભનાં છ ગણા કરતા ઓછો હોવો જોઈશે નહીં.

(૨) ૧૯ કિલોવોટ કરતા વધુ હોય તે કિસ્સામા પ્રથમ દોષિત ઠર્યે નાખેલ દંડ, આવી વિજળી ચોરીનાં લીધે થયેલ નાણાં કીય લાભનાં ત્રણ ગણા કરતા ઓછો હોવો જોઈશે નહીં અને બીજા અથવા પછીનાં ગુન્હાનાં પ્રસંગે છ મહીના કરતા ઓછી ન હોય તેવી કેદની સજા કરવામા આવશે પણ પાંચ વર્ષ સુધી લંબાવી શકશે અને આવી વિજળી ચોરીનાં લીધે થયેલ નાણાંકીય લાભ નાં ઓછામા ઓછા છ ગણા જેટલો દંડ કરવામા આવશે.

વધુમા, એવું સાબીત થાય કે, કોઈપણ કૃત્રિમ સાધનો અથવા ગ્રાહકે વાપરેલી વિજળી માટે જુદી પાડવા, વાપરવા અથવા ઉપયોગ કરવા માટે બોર્ડ અથવા લાઇસન્સદારે અધિકૃત કર્યા ન હોય તે સાધનો અસ્તિત્વમા હોય તો, વિરુદ્ધનું સાબીત ન થાય ત્યાં સુધી એવું માની લેવામા આવશે કે, કોઈપણ ઈલેક્ટ્રીસીટી જુદુ પાડવાનું, વપરાશ અથવા ઉપયોગ આવા ગ્રાહકે બદલાવવાથી કરેલ છે.

-- રાજ્ય સરકારે આ અર્થે અધિકૃત કરેલ કોઈપણ અધિકારી--

(એ) જેમા તેને એવું માનવાને કારણ હોય કે, વિજળી, અનધિકૃતરીતે વાપરવામા આવી છે અથવા વાપરવામા આવી રહી છે તેવા કોઈપણ સ્થળ અથવા જગામા પ્રવેશી શકશે, તપાસી શકશે, તોડીને ખોલી શકશે અને ઝડતી લઈ શકશે,

(બી) વિજળીનાં અધિકૃત ઉપયોગ માટે વાપરવામા આવી હોય અથવા વપરાઈ રહી હોય તેવી તમામ ડિવાઈસ, ઓજાઓ, વાયર અને બીજી કોઈપણ સગવડો અથવા ચિજ વસ્તુ જમ કરી શકશે, કબજે લઈ શકશે,

(સી) હિસાબનાં ચોપડા અથવા દસ્તાવેજો તપાસી શકશે અથવા કબજે લઈ શકશે જે તેનાં અભિપ્રાય મુજબ પેટા કલમ(૧) હેઠળનાં ગુન્હાનાં સબંધમા કોઈ કર્મચારી માટે અથવા તેનાં સબંધમા ઉપયોગી થશે અને જેની કસ્ટડીમાથી આવા હિસાબનાં ચોપડા અથવા દસ્તાવેજ કબજે લીધા હોય તેમાથી વ્યકિતને તેની નકલ કરવા દઈ શકશે અથવા તેની હાજરીમા તેમાથી ઉતારો લઈ શકશે. (૩) ઝડતીનાં સ્થળનો ભોગવટેદાર અથવા તેનાં વતી કોઈ પણ વ્યકિત ઝડતી દરમિયાન હાજર રહેશે અને આવી ઝડતી દરમિયાન કબજે લીધેલી તમામ વસ્તુઓની યાદી તૈયાર કરવી જોઈશે અને આવા ભોગવટેદાર અથવા આવી વ્યકિતને આપશે, તેણે યાદીમા સહી કરવી જોઈશે.

પરંતુ, કોઈપણ ધંધાનું સ્થળ અથવા જગાની તપાસ, ઝડતી અને જમી સુર્યોદય અને સુર્યાસ્ત વચ્ચે આવી જગાનો ભોગવટો કરતા પુખ્ત પુરૂષ સભ્યોની હાજરી સિવાય કરી શકાશે નહીં.

(૪) જમી અને ઝડતીને લગતી ફોજદારી કાર્યરીતી અધિનિયમ-૧૯૭૩ (સને ૧૯૭૪નાં બીજા)ની જોગવાઈઓ, શક્ય હોય તેટલે સુધી આ અધિનિયમ હેઠળની જમી અને ઝડતીને લાગુ પડશે.

૧૯. આરોપી વિરુદ્ધ આંક- ૬ થી ફરમાવેલ તહોમતનામા સાથે ઉપરોક્ત ધી ઈન્ડિચન ઈલેક્ટ્રીસીટી એક્ટ-૨૦૦૩ ની કલમ- ૧૩૫ નાં પ્રબંધો નજર સમક્ષ રાખી ફરીયાદ પક્ષ તરફે રજુ થયેલ મૌખીક પુરાવો ધ્યાને

લેતા સદર કામે આંક-૧૧ થી યુ.જી.વી.સી.એલ.કંપનીના નાયબ ઈજનેર અને આ કામના ફરીયાદી એવા ભાવેશકુમાર શીવરામભાઈ પટેલને તપાસવામા આવેલા છે. આ ફરીયાદીના પુરાવા દરમ્યાન આંક-૧૨ થી ફરીયાદ રજુ થયેલી છે તે ફરીયાદ લક્ષમા લેતાં, તા. ૨/૧/૨૪ ના રોજ યુ.જી.વી.સી.એલ.ધ્વારા હાથ ધરવામાં આવેલ વીજ ચેકીંગ દરમ્યાન કબજે કરેલ મીટરની ચેકીંગ શીટ તથા લેબ રીપોર્ટ જોતાં, આરોપીએ પોતાના કબજા ભોગવટાની મીલકતમાં આવેલ વીજ મીટરની પેટી પરનો સીલ ટેમ્પર્ડ કરી મીટરના ટર્મીનલ બ્લોકને ખોલી મીટરની અંદર રહેલ મીટરની ફેઝ સર્કીટમાં રહેલા શંટરજીસ્ટન્સના બે વાયર પૈકી એક વાયરને કાપી મીટરની પીસીબી સર્કીટમાં જતો વીજ પ્રવાહ કાયમી ધોરણે "૦" કરી તેમજ મીટરની ન્યુટ્રલ સર્કીટમાં પરોવેલી કોઈલના બે વાયર વચ્ચે પંચર કરી કોઈ બાહ્ય રજીસ્ટન્સનું કાયમી ધોરણે જોડાણ આપી, મીટરની ન્યુટ્રલ સર્કીટમાં પીસીબીમાં જતો વીજ પ્રવાહ કાયમી ધોરણે ઓછો થાય તેવી કાયમી વ્યવસ્થા કરેલ હોવાનું જણાઈ આવેલ અને તે મુજબ આરોપીએ વીજ મીટરમાં વીજ ચેક કરી વીજ મીટર કાયમી ધોરણે ફરતુ બંધ કરી ઘરમાં ગેરકાયદેસર વીજ વપરાશ કરી, કુલ રા. ૩,૨૯,૩૩૩-૫૯ પૈસાની વીજ ચોરી કરેલ હોવા સબબની આરોપી વિરુદ્ધ ફરીયાદ, ફરીયાદી દ્વારા નોંધાવવામા આવેલ હોવાનું જણાય છે.

૨૦. હવે આંક-૧૨ ની ફરીયાદ સાથે આંક-૧૧ નાં ફરીયાદીનો પુરાવો લક્ષમા લેતા હકીકત સ્પષ્ટ જણાય છે કે, આંક-૯ નાં ફરીયાદીએ માત્ર રેકર્ડ આધારે ફરીયાદ કરેલ છે અને તેઓ બનાવ સ્થળ ઉપર ગયેલ નથી. સ્થળ ઉપર શું કાર્યવાહી થયેલી તેની તેમને કોઈ જાત માહિતી નથી. આવા સંજોગોમા ફરીયાદીએ ચેકીંગ શીટ અને લેબોરેટરી રીપોર્ટ આધારે પોતાની ફરજના ભાગરુપે માત્ર ફરીયાદ દાખલ કરેલી હોવાનું સ્પષ્ટપણે જણાઈ આવે છે. વધુમાં, ફરીયાદી તેમના પુરાવામાં

આરોપીની સીંગલ ફેઝથી થી ફેઝ લોડ વધારાની અરજી અનુસંધાને યુ.જી.વી.સી.એલ.ના જુની.એન્જનીયરશ્રી આર.જે.મકવાલા તથા એન.આઇ.પ્રજાપતિ સ્થળ ઉપર વીજ ગ્રાહકને ત્યાં તપાસણી અર્થે ગયેલા અને તેઓએ વીજ ગ્રાહકનું વીજ મીટર તપાસતાં શંકા જણાતાં, વીજ મીટરને પેટી સાથે પેપરસીલ કરી તપાસ અર્થે લેબોરેટરીમાં મોકલેલ હોવા સબબ પુરાવો આપેલ છે પરંતુ આવી હકીકતને ચેકીંગમાં ગયેલ આંક-૨૩ ના જુની.એન્જનીયરશ્રી આર.જે.મકવાલા સમર્થન આપતા નથી. આ સાહેદના પુરાવા મુજબ તેઓ સ્થળ ઉપર ગયેલા અને તે વખતે સીંગલ ફેઝ કનેક્શન ચાલુ હતું. વીજ મીટરમાં છેડછાડ થયેલી હતી કે કેમ તે તેઓ કહી શકે નહીં અને મીટરમાં કોઈ છેડછાડ થયેલી હોય તેવી મીટર બદલતી વખતે ખબર પડેલ નહીં તેવું સ્વીકારે છે. વધુમાં, આંક- ૨૪ નો તપાસણી અહેવાલ જોતાં, મીટરમાં ચેડા થયેલ હોવાની શંકા સબબ સ્થળ ઉપરથી મીટર કબજે કરવામાં આવેલ હોય તેવો કોઈ ઉલ્લેખ નથી. આમ, ફરીયાદીના પુરાવા મુજબ આરોપીના ત્યાં તપાસણી દરમ્યાન વીજ મીટરમાં કોઈ શંકા જણાયેલ હોય તેવી હકીકતને રજુ પુરાવો સમર્થન કરતા નથી. વધુમાં આંક-૧૨ ની ફરીયાદ સાથે આંક-૧૧ ના ફરીયાદીનો પુરાવો જોતાં, બનાવ સમયે આંક-૨૩ સહિતના યુ.જી.વી.સી.એલ.ના કર્મચારીઓ વીજ ચેકીંગમાં ગયેલ કે આરોપીની લોડ વધારાની અરજીના અનુસંધાને મીટર બદલવા ગયેલ તે સંબંધે પણ વિરોધાભાસ જણાય છે. તેમ છતાં, આ કામે આંક-૧૨ ની ફરીયાદ જોતાં છાપેલા પ્રીન્ટીંગ પર્ફોમામાં છે તે સંજોગોમાં મીટર બદલવાની કાર્યવાહીના જગ્યાએ વીજચેકીંગ શબ્દનો શરતચુકથી ઉલ્લેખ થયેલ હોવાનું માનવામાં આવે અને તે સાથે આંક-૧૬ ના લેબ કચેરીમાં ફરજ બજાવતા જે.આર.ચૌધરીના પુરાવા તથા આંક-૧૭ ની લેબ ચેકીંગ કાર્યવાહીની સીડી તથા આંક-૧૮ ના લેબ ચેકીંગ રીપોર્ટને ધ્યાને લેતાં, આરોપીની સીંગલ ફેઝમાંથી થી ફેઝમાં લોડ વધારવાની અરજીના અનુસંધાને મીટર બદલવા ગયેલ હોય અને

સીંગલ ફેજનું મીટરનું લેબ ટેસ્ટ કરાવતાં, ફરીયાદમાં દર્શાવ્યા મુજબના ચેડા જણાઈ આવેલ હોવાનું એકતબક્કે માનવામાં આવે તો પણ રેકર્ડ પર રજુ થયેલ પુરાવો જોતાં, આ ચેડા હાલના આરોપીએ જ કરેલ હોય કે બનાવ સમયે આરોપીના કબજા ભોગવટાના મકાનમાંથી કબજે કરેલ મીટર તેની મુળ સ્થિતિમાં જ કબજે કરવામાં આવેલ હોય તેવું નિ:શંકપણે પુરવાર થતું નથી. કારણ કે, આંક- ૨૪ નો તપાસણી અહેવાલ જોતાં, વીજ મીટરમાં છેડાછાડ થયેલ હોવાનું કે તે સબબ પ્રથમથી કોઈ શંકા હોવા સબબનો કોઈ ઉલ્લેખ નથી. બનાવ અરસામાં સોલાર પેનલ નાંખવાની સ્કીમ પણ ચાલુ હતી. વીજ મીટર હાલના આરોપીની હાજરીમાં કબજે કરવામાં આવેલ નથી. વીજ મીટર કબજે થયેલ છે તે આરોપીના ભાઈ એવા સંજય બી. અગ્રવાલની પ્રતિનિધિમાં થયેલ છે તેઓનો કોઈ પુરાવો રેકર્ડ પર આવેલ નથી. બનાવ સ્થળ જોતાં, સોસાયટીનો રહેણાંક વિસ્તાર છે તે સંજોગોમાં સ્વતંત્ર સાહેદોની હાજરી હોવા છતાં, આવા કોઈ સાહેદોની હાજરીમાં કે પંચ સાહેદોની હાજરીમાં પંચનામાની વિગતે મીટર કબજે કરવામાં આવેલ નથી અને પંચનામાની વિગતે મીટર કબજે નહીં કરવા સબબ કોઈ ખુલાસો પણ ફરીયાદપક્ષે થયેલ નથી. આ કામે ફરીયાદી સહીત જે કોઈ સાહેદો તપાસવામાં આવેલા છે તે યુ.જી.વી.સી.એલ. કંપનીના અધિકારી/કર્મચારીઓ છે અને તે તમામ પ્રથમ દૃષ્ટિએ જ રસ ધરાવનાર સાહેદો કહી શકાય ત્યારે એકમાત્ર યુ.જી.વી.સી.એલ.ના અધિકારી/કર્મચારીના પુરાવા પર આધાર રાખી, મીટર તેની મુળ સ્થિતિમાં જ સ્થળ ઉપરથી કબજે કરવામાં આવેલ હોવાનું માની શકાય નહીં અને તે સબબ મહત્વની શંકા ઉત્પન્ન થાય છે.

૨૧. વધુમાં આ કામે આંક-૧૦ નું ગુનાવાળી જગ્યાનું પંચનામું જોતાં, બનાવવાળું મકાન બે માળનું હોવાનો ઉલ્લેખ છે જ્યારે આંક-૨૭ ના ત.ક.અ.શ્રીના પુરાવા દરમ્યાન મકાનના માલીકી સબંધે આંક-૨૯ થી રજુ થયેલ મકાન વેરાની પાવતી જોતાં, આરોપીના નામે આવેલ મકાન

બે માળનું હોય તેવી હકીકતને સમર્થન મળતું નથી. વીજ ચેકીંગમાં ગયેલ આંક-૨૩ ના સાહેદ તેમના પુરાવામાં મકાન બે માળનું હતું કે કેમ તે યાદ નહીં હોવાનું જણાવે છે. આ કામે મકાનની માલીકી કબજા સબંધે તપાસના કામે સબંધીત અધિકારી/કર્મચારીનું નિવેદન લઈ તેઓનો પુરાવો રેકર્ડ કરવામાં આવેલ નથી. આમ, રજુ પુરાવાથી બનાવવાની જગ્યા પણ યોગ્ય રીતે પુરવાર થયેલ નથી. ૨૦૧૧(૨) સી. એ. સી.સી.પાના નંબર-૮૨ ઉપર સંતોષ દત્તા વિ. મહારાષ્ટ્ર સ્ટેટ ઇલેક્ટ્રીક સીટી બોર્ડ અને બીજાઓના કેસમાં નામદાર બોમ્બે હાઈકોર્ટે એવું ઠરાવેલ છે કે, બનાવવાની જગ્યા જ્યારે યોગ્ય રીતે પુરવાર થયેલ ના હોય, સ્વતંત્ર સાહેદને તપાસવામાં આવેલા ના હોય, કેટલા યુનીટ ગેરકાયદેસર રીતે વાપરવામાં આવેલા છે તે અંગેની કોઈ સ્પેશીફીક ફીગર ના હોય ત્યારે આવા અપુરતા પુરાવા ઉપર સજા થઈ શકે નહીં. નામદાર બોમ્બે હાઈકોર્ટે એવો લો લેઈડ ડાઉન કરેલ છે કે, માત્ર રસ ધરાવનાર સાહેદોના પુરાવા ઉપર આધાર રાખી સજા થઈ શકે નહીં. હાલના કેસમાં પણ ઉપર ચર્ચા કર્યા સ્વતંત્ર સાહેદો તપાસવામાં આવેલા નથી, માલીકી કે કબજા બાબતે કોઈ નિ:શંક પુરાવો નથી, બનાવવાની જગ્યા યોગ્ય રીતે પુરવાર થયેલ નથી ત્યારે માત્ર કંપનીના હિત ધરાવનાર કે રસ ધરાવનાર સાહેદોના એકલાના પુરાવા ઉપર આધાર રાખી સજા કરી શકાય નહીં. નામદાર બોમ્બે હાઈકોર્ટના ૨૦૧૧ (૨) સી.એ.સી.સી. પાના નં.૮૫ ઉપરનો ચુવરાજ પુન્ડાલીકના કેસમાં પણ એવું ઓબ્ઝર્વ કરેલું છે કે, જ્યારે ગુનાવાળી જગ્યાનું પંચનામું સ્વતંત્ર સાહેદો થી પુરવાર કરવામાં ના આવે અને વળતર ચુકવવા બાબતની યોગ્ય રીતે કેલ્ક્યુલેશન શીટ રજુ થયેલ ના હોય ત્યારે એવું કહી શકાય કે ફરીયાદપક્ષ પોતાનો કેસ પુરવાર કરી શકેલ નથી.

૨૨. વધુમાં ધી ઇલેક્ટ્રીક એક્ટ ૨૦૦૩ અન્વયે જે રેગ્યુલેશન્સ કરવામાં આવેલા છે તેના રેગ્યુલેશન નં.૧૧માં વીજચોરીના ગુના અંગેની

ફોજદારી કાર્યવાહી કરવા અંગેની કાર્યરીતિ દર્શાવવામાં આવેલી છે અને તે મુજબ વીજ ચોરીનો બનાવ જાણમાં આવતાં તુર્તજ તેની જાણ પોલીસને કરવાની થાય છે અને તે જ વખતે પંચનામું તૈયાર કરાવી પોલીસમાં ફરીયાદ આપવાની થાય છે. પોલીસે પંચો રૂબરૂ તૈયાર કરાવેલ પંચનામામાં વીજ ચોરી માટે વપરાયેલ સાધનો કબજે કરવા બદલનો ઉલ્લેખ પણ કરવાનો થાય છે. રેગ્યુલેશન નંબર:૧૧ નીચે મુજબ છે.

"Regulation 11 : Procedure for initiating criminal proceedings in respect of offenses relating to theft of electrical energy :
When theft of electrical energy is detected by any officer to the Board, the officer authorized to initiate criminal proceedings under regulation 5 (1) shall be guided by the provisions of section-39 to 49, 49 A and 50 of the Indian Electricity Act-1910 which are reproduced in Appendix "A" to this regulation and shall observe the following procedure namely:-

(1) when illegal abstraction of electrical energy is detected, the police shall be informed immediately. The premises in which this offense is being committed may then be entered in the company of police officer with necessary panch witnesses, so that the panchnama may be recorded in their presence. Formal complaint may then be lodged with the police. It is absolutely essential that the existence of the artificial means used for illegal abstraction of electrical energy should be recorded in the panchnama made by the police in the presence of panch witness."

૨૩. પ્રસ્તુત કેસમાં આ રેગ્યુલેશન મુજબની કોઈ કાર્યરીતિ થઈ નથી. રેકર્ડ પર રજુ થયેલ પુરાવો જેતાં, આરોપીની લોડ વધારાની અરજીના અનુસંધાને તા. ૨/૧/૨૪ ના રોજ મીટર બદલવાની કાર્યવાહી થયેલ

છે તે સમયે મીટરમાં કોઈ ચેડા થયેલ હોય તેવું જણાઈ આવેલ નથી પરંતુ તા. ૨૫/૧/૨૪ ના રોજ આ મીટરનું લેબ ટેસ્ટીંગ કરતાં, તેમાં ફરીયાદ મુજબના મીટરમાં ચેડા થયેલ હોવાનું જણાઈ આવતાં આરોપી વિરુદ્ધ ફરીયાદ નોંધાવવામાં આવેલ છે જે ફરીયાદ તા. ૧૭/૩/૨૪ ના રોજ એટલે કે મીટરમાં ચેડા કરી વીજ ચોરી કરેલ હોવા સબબ ફરીયાદપક્ષને તા. ૨૫/૧/૨૪ ના રોજ જાણ થઈ ગયેલ હોવા છતાં, બનાવની ફરીયાદ દોઢેક માસ ઉપરાંતના વિલંબ બાદ નોંધાવવામાં આવેલ છે અને ગુનાવાળી જગ્યાનું પંચનામું ત્રણ માસ બાદ થયેલ છે અને ઉપર ચર્ચા કરી તે મુજબ બનાવનું સ્થળ પણ યોગ્ય રીતે પુરવાર થયેલ નથી. આમ, રેગ્યુલેશન નં.૧૧ નું પાલન થયેલ હોવાનું જણાતું નથી.

૨૪. વધુમાં, ધી ઈલેક્ટ્રીસીટી એક્ટ-૨૦૦૩ ની કલમ:૧૫૧ ની જોગવાઈ જોવામાં આવે તો, તે નીચે મુજબ છે.

" Sec-151:- Cognizance of offense (Electricity Act-2003)
No court shall, take cognizance of an offence punishable under this Act except upon a complaint in writing made by appropriate government or appropriate commission or any of their officer authorized by them. or a Chief Electrical inspection or electrical inspector or licensee or the generating company as the case may be for this purpose."

આમ, ઉપરોક્ત જોગવાઈ સાથે હાલના કેસનું સમગ્ર રેકર્ડ જોવામાં આવે તો, નિયત કરવામાં આવેલ વ્યક્તિ માત્ર વીજ ચોરી અંગેની ફરીયાદ કરી શકે છે. ફરીયાદીને આ ફરીયાદ કરવા અધિકૃત કરવામાં આવેલ છે કે કેમ? તે બાબતનો કોઈ પુરાવો ન હોઈ આ કલમની જોગવાઈ મુજબ આ અદાલત આરોપવાળા ગુના અંગેની વિચારણા કરવા સત્તા મેળવતી નથી. આ કામે રેકર્ડ પર રજુ થયેલ પુરાવો જોતાં,

આરોપીએ વિજ ચોરીની રકમ ભરપાઈ કરી દીધેલ છે. વધુમાં ઉપર ચર્ચા કરી તે મુજબ હાલના આરોપીએ જ મીટરમાં ફરીયાદ મુજબના ચેડા કરી વીજ ચોરી કરેલ હોય કે બનાવ સમયે આરોપીના કબજા ભોગવટાના મકાનમાંથી કબજે કરેલ મીટર તેની મુળ સ્થિતિમાં જ કબજે કરવામાં આવેલ હોય તેવું નિ:શંકપણે પુરવાર થતું નથી. રજુ પુરાવાથી બનાવવાળી જગ્યા યોગ્ય રીતે પુરવાર થતી નથી. તપાસના કામે બનાવવાળી જગ્યાની આજુબાજુના કોઈ સ્વતંત્ર સાહેદોના નિવેદનો લીધેલ નથી. જે સાહેદને ફરીયાદપક્ષે તપાસવામાં આવેલ છે તે યુ.જી.વી.સી.એલ.ના કર્મચારી/અધિકારી છે જેઓ રસ ધરાવતા સાહેદો કહી શકાય. ફરીયાદ જોતાં દોઢેક માસના વિલંબ બાદ નોંધાવવામાં આવેલ છે અને વિલંબ સબબ કોઈ સંતોષકારક ખુલાસો પણ થયેલ નથી. આ સંજોગોમાં ઇલેક્ટ્રીક એક્ટ-૨૦૦૩ ના રેગ્યુલેશન નં. ૧૧ સાથે ક. ૧૫૧ નો ભંગ થાય છે. આમ, સમગ્ર હકીકતો ધ્યાને લતાં, ફરીયાદપક્ષ તેમનો કેસ નિ:શંકપણે પુરવાર કરવામાં નિષ્ફળ ગયેલ છે.

પંચનામાની ચર્ચા ::-

૨૫. સદર કામે આંક-૧૦ થી સ્થાનિક જગ્યાનું પંચનામું રજુ થયેલ છે તે જોતાં, બનાવ સ્થળની સ્થળસ્થિતિ તેમજ ચતુર્દશા દર્શાવેલ હોય તેવું જણાય છે પરંતુ આ પંચનામા સાથે આરોપીની માલીકી દર્શાવતા પુરાવા એટલે કે વેરા પાવતી જોતાં, બનાવવાળું મકાન એક માળનું હતું કે બે માળનું તે સબંધે મહત્વનો વિરોધાભાસ આવે છે. રજુ પુરાવાથી બનાવવાળું સ્થળ યોગ્ય રીતે પુરવાર થતું નથી. વધુમાં આ પંચનામું જોતાં, બનાવ સ્થળેથી કોઈ મુદ્દામાલ કબજે કરવામાં આવેલ નથી ત્યારે આ પંચનામું આરોપી વિરુદ્ધ ફરીયાદપક્ષને વિશેષ મદદરૂપ નથી.

પોલીસ સાહેદોનાં પુરાવાની ચર્ચા::-

૨૬. સદર કામે ફરીયાદ પક્ષ તરફે આંક-૨૬ થી પી.એસ.ઓ. તથા આંક-

૨૮ થી ત.ક.અ.શ્રીને તપાસવામાં આવેલા છે. આ પોલીસ સાહેદોનો પુરાવો લક્ષ્મી લેતા તેઓ ધ્વારા સ્વાભાવિકરીતે જ તેમણે તેમની ફરજનાં ભાગ રૂપે સદર ગુન્હાનાં કામે કરેલ કામગીરીનું વર્ણન પોતાનાં સોગંદ ઉપરનાં પુરાવામાં વિગતવાર જણાવવામાં આવેલ છે પરંતુ, આ ત.ક.અ.શ્રીઓનો સમગ્ર પુરાવો જોતાં, તપાસ પુસ્તી અને ઉંડાણ પુર્વક કરેલ હોવાનું જણાઈ આવતું નથી. આ કામે બનાવ સ્થળના કબજા ભોગવટા સબબ કોઈ સબળ પુરાવો મેળવેલ નથી કે કોઈ સ્વતંત્ર સાહેદોના નિવેદનો લઈ સાક્ષી તરીકે દર્શાવેલ હોય તેવું જણાઈ આવતું નથી.

૨૭. આમ, સમગ્રપણે રેકર્ડ પર રજુ થયેલ પુરાવો જોતાં, રજુ પુરાવાથી આરોપી સામે આંક-૬ થી ફરમાવેલ તહોમતનામાની વિગતે તા. ૨/૧/૨૪ ના રોજ ક. ૧૦/૩૦ વાગે જી.ઈ.બી.ના અધિકારી/કર્મચારીઓ ધ્વારા હાથ ધરેલ વીજ ચેકીંગ દરમ્યાન આરોપી વિજ ગ્રાહક હોવા છતાં, આરોપીએ અગ્રેસન સોસાયટી, માનસરોવર રોડ, પાલનપુર મુકામે આવેલ પોતાના કબજા ભોગવટાના મકાનમાં વિજ મીટરની સાથે ચેડા કરી, વિજ મીટર કાયમી ધોરણે ફરતુ બંધ કરી ઘરમાં ગેરકાયદેસર વિજ વપરાશ કરી, કુલ રા. ૩,૨૯,૩૩૩-૫૯ પૈસાની વિજ ચોરી કરતાં મળી આવી, આરોપીએ ધી ઇલેક્ટ્રીસીટી એક્ટ-૨૦૦૩ ની કલમ- ૧૩૫(૧)(બી) મુજબ ગુનો કરેલ હોવા સબબની હકીકત નિ:શંકપણે પુરવાર થતી નથી જેથી, મુદ્દા નં.૧ નો નિર્ણય નકારમાં ઠરાવવામાં આવેલ છે અને મુદ્દા નં.૨ પરત્વે નીચે મુજબનો આખરી હુકમ કરવામાં આવે છે.

:: આખરી હુકમ ::

- (૧) ક્રિમિનલ પ્રોસીજર કોડની કલમ-૨૩૫(૧) (બી. એન.એસ.એસ.ની કલમ-૨૫૮(૧)) મુજબ આરોપી નીતીનકુમાર બક્ષીપ્રસાદ અગ્રવાલને ધી ઇલેક્ટ્રીસીટી એક્ટ-૨૦૦૩ ની કલમ- ૧૩૫(૧)(બી) મુજબના ગુન્હાના તહોમતમાંથી શંકાનો લાભ આપી, છોડી મુકવાનો હુકમ

કરવામાં આવે છે.

- (૨) આરોપીના બેઈલ બોન્ડ રદ કરવા.
- (૩) ક્રિમિનલ પ્રોસીજર કોડની કલમ-૪૩૭(એ) મુજબ જો સદર હુકમને કોઈ અપીલ ધ્વારા પડકારવામાં આવે તેવા પ્રસંગે, આરોપીએ એપેલેટ કોર્ટ સમક્ષ ઉપસ્થિત રહેશે તેવી ખાત્રી માટે રા. ૫,૦૦૦/- (અંકે રૂપિયા પાંચ હજાર પુરા) ના જામીન તથા તેટલી રકમના જાત મુચરકા આપવાના રહેશે.

હુકમ આજ તારીખ. ૨૮મી માહે એપ્રિલ, સને ૨૦૨૬ ના રોજ ખુદી અદાલતમાં વાંચી સંભળાવી જાહેર કર્યો.

સ્થળ : પાલનપુર.
તારીખ : ૨૮ -૪-૨૦૨૬

(શુભદા કૃષ્ણકાન્ત બક્ષી)
સ્પેશ્યલ જજ,
બનાસકાંઠા-પાલનપુર
(કોડ નં.જી.જે.૦૦૩૭૭)